

सबसे पहले इस बुलेटिन के मुख्य समाचार...

- 1- प्रधानमंत्री नरेन्द्र मोदी ने कहा बोडो शांति समझौते से बोडो समुदाय के हजारों युवा हथियार तथा हिंसा छोड़कर मुख्यधारा में शामिल हुए
- 2- केंद्रीय मंत्री नितिन गडकरी ने विदिशा में 4 हजार 400 करोड़ रुपये की 8 सड़क परियोजनाओं का लोकार्पण और शिलान्यास किया
- 3- भारत और न्यूजीलैंड के बीच तीसरा एकदिवसीय क्रिकेट मैच आज इंदौर के होल्कर स्टेडियम में
- 4- उत्तरी हवाओं से प्रदेश में एक बार फिर कड़ाके की सर्दी, पांच शहरों में तापमान पांच डिग्री से कम रहा

#### प्रधानमंत्री-असम

प्रधानमंत्री नरेन्द्र मोदी असम के दो दिन के दौरे पर हैं। आज वे एक विकास परियोजना की आधारशिला रखेंगे और दो ट्रेनों को झंडी दिखाकर रवाना करेंगे। प्रधानमंत्री मोदी कल गुवाहाटी के अर्जुन भोगेश्वर बरुआ खेल परिसर में आयोजित पारंपरिक बोडो सांस्कृतिक कार्यक्रम बागुरुम्बा दहोउ 2026 में शामिल हुए। इस अवसर पर उन्होंने कहा कि बोडो शांति समझौते से बोडो समुदाय को अत्यधिक लाभ हुआ है और हजारों युवा हथियार तथा हिंसा छोड़कर मुख्यधारा में शामिल हुए हैं। प्रधानमंत्री ने केंद्र सरकार के डेढ़ हजार करोड़ रुपये के पैकेज की सहायता से सम्पन्न शांति समझौते के बाद बोडोलैंड प्रादेशिक क्षेत्र में हुए अभूतपूर्व विकास का उल्लेख किया।

#### सड़क लोकार्पण

मुख्यमंत्री डॉ. यादव ने कहा कि मध्यप्रदेश को मिली 8 राष्ट्रीय राजमार्ग परियोजनाएं यहां क्षेत्रीय विकास, औद्योगिक गतिविधियों के विस्तार, आवागमन की सुगमता और आर्थिक प्रगति को एक नई गति प्रदान करेंगी।

केंद्रीय सड़क परिवहन और राजमार्ग मंत्री नितिन गडकरी, केंद्रीय मंत्री शिवराज सिंह चौहान और मुख्यमंत्री डॉ. मोहन यादव ने कल विदिशा में आयोजित कार्यक्रम 4 हजार 400 करोड़ रुपये से अधिक की लागत वाली कुल 181 किलोमीटर लंबी 8 सड़क परियोजनाओं का लोकार्पण और शिलान्यास किया। इसके साथ ही 3 नए ड्राइविंग ट्रेनिंग सेंटर की भी शुरुआत की गई। परियोजनाओं का लोकार्पण एवं भूमि-पूजन करते हुए श्री गडकरी ने मध्यप्रदेश के विकास से जुड़ी विभिन्न सड़क परियोजनाओं पर सहमति व्यक्त कर करीब एक लाख करोड़ रुपए की नई परियोजनाओं को मंजूरी दी। उन्होंने कहा कि मध्यप्रदेश में केंद्रीय सड़क परिवहन मंत्रालय के अधीन 2 लाख करोड़ रुपए लागत की राष्ट्रीय राजमार्ग विकास परियोजनाओं पर पहले से ही काम चल रहा है। उन्होंने 16 हजार करोड़ रुपए लागत का सागर-विदिशा-कोटा तक नया ग्रीनफील्ड एक्सप्रेस वे बनाने की घोषणा की। इससे सागर से कोटा के बीच की दूरी 75 किमी तक कम हो जाएगी।

केंद्रीय कृषि मंत्री और स्थानीय सांसद शिवराज सिंह चौहान ने कहा कि केंद्रीय मंत्री श्री गडकरी विकास का दूसरा नाम हैं। श्री गडकरी की सराहना करते हुए उन्होंने कहा कि विदिशा-कोटा फोरलेन ग्रीनफील्ड एक्सप्रेस-वे से प्रगति और विकास का नया अध्याय प्रारंभ होगा। यह भोपाल-कानपुर और दिल्ली-मुंबई एक्सप्रेस-वे को जोड़ देगा।

### जैविक खेती

प्रधानमंत्री नरेंद्र मोदी ने कहा है कि सरकार कृषि में सतत विकास और पर्यावरण संरक्षण लिए प्रतिबद्ध है। उन्होंने बताया कि रासायनिक खाद पर निर्भरता कम करना और मिट्टी की उपजाऊ शक्ति बनाए रखना उनकी प्राथमिकता है। रायसेन जिले के पीपलखेड़ा गांव के किसान धीरेंद्र सिंह कुशवाहा ने इस पहल का लाभ उठाकर अपनी खेती में सुधार किया है।

### राहुल इंदौर दौरा

कांग्रेस के वरिष्ठ नेता और लोकसभा में नेता प्रतिपक्ष राहुल गांधी ने कल इंदौर में दूषित पेयजल से प्रभावित पीड़ितों से मुलाकात की। साथ ही भागीरथपुरा में दूषित पेयजल से मृतकों के परिजनों से मिलकर उन्हें सांत्वना दी और सहायता राशि के चेक सौंपे। इस दौरान उनके साथ राज्य विधानसभा में नेता प्रतिपक्ष उमंग सिंघार, प्रदेश कांग्रेस अध्यक्ष जीतू पटवारी और पार्टी के वरिष्ठ नेता दिग्विजय सिंह मौजूद रहे। मीडिया से बातकरते हुए श्री गांधी ने मृतकों के लिए दुख जताते हुए राज्य सरकार पर लोगों शुद्ध पेयजल मुहैया कराने में नाकामी का आरोप लगाया।

### भूमिपूजन

बैतूल में माचना नदी पर प्रस्तावित पुल का आज भूमिपूजन किया जाएगा। इस अवसर पर केंद्रीय जनजातीय राज्य मंत्री राज्यमंत्री दुर्गादास उइके, भाजपा प्रदेश अध्यक्ष व बैतूल विधायक हेमंत खंडेलवाल सहित अन्य जनप्रतिनिधि मौजूद रहेंगे। पुल की प्रशासकीय लागत 18 दशमलव 43 करोड़ रुपए तथा तकनीकी लागत 10 दशमलव 80 करोड़ रुपए निर्धारित की गई है। 100 मीटर लंबा और 18 दशमलव 50 मीटर चौड़ा यह पुल 4 लेन का होगा। निर्माण कार्य को 18 माह की अवधि में पूरा किए जाने का लक्ष्य रखा गया है।

### विकसित भारत

केंद्रीय महिला एवं बाल विकास विभाग की राज्यमंत्री सावित्री ठाकुर ने कहा है कि प्रधानमंत्री नरेंद्र मोदी के नेतृत्व में देश और प्रदेश निरंतर प्रगति के पथ पर अग्रसर हैं। वे कल खंडवा के संत सिंगाजी समाधि के दर्शन के बाद सिंगाजी थर्मल पावर प्लांट परिसर स्थित स्कूल के खेल दिवस समारोह को संबोधित कर रही थीं। श्रीमती ठाकुर ने कहा कि वर्ष 2047 तक “विकसित भारत” के लक्ष्य को लेकर सरकार शिक्षा, स्वास्थ्य, कृषि, उद्योग, विद्युत, सिंचाई और खेल सहित अधोसंरचना के क्षेत्र में निरंतर विकास कार्य कर रही है।

### क्रिकेट मैच

भारत और न्यूजीलैंड के बीच तीसरा एकदिवसीय क्रिकेट मैच आज इंदौर के होल्कर स्टेडियम में खेला जाएगा। दिन-रात के इस मैच के लिए तैयारियां पूरी कर ली गई हैं। मैच दोपहर डेढ़ बजे शुरू होगा। तीन मैचों की श्रृंखला में दोनों टीमों एक एक से बराबर हैं, लिहाजा आज का मैच फाइनल की तरह देखा जा रहा है।

## मौसम

उत्तर से आ रही बर्फीली हवाओं की वजह से प्रदेश में तेज सर्दी पड़ रही है। सुबह 15 से ज्यादा जिलों में हल्के से मध्यम कोहरा रहा। मौसम विभाग के अनुसार शहडोल और कटनी जिलों में शीत लहर का असर रहा। सबसे कम तापमान शहडोल कल्याणपुर में तीन डिग्री सेल्सियस दर्ज किया गया। छतरपुर जिले के राजगढ़ खजुराहो, उमरिया, चित्रकूट और मंडला में भी करीब पांच डिग्री या उससे कम तापमान रहा। मौसम विभाग का कहना है कि कुछ दिन और तेज ठंड का असर बना रहेगा। उधर नर्मदापुरम में भी कड़ाके की ठंड पड़ रही है। हल्का उतार-चढ़ाव बना हुआ है। मौसम विभाग के अनुसार, पिछले 24 घंटे में नर्मदापुरम के पचमढ़ी में 2.8 डिग्री सेल्सियस बढ़ा है। हालांकि, ठंड का असर कम नहीं हुआ है।

## समाचार संक्षेप में.....

- 1- गणतंत्र दिवस के अवसर पर लोकभवन को आम नागरिकों के भ्रमण के लिए तीन दिनों को खोला जा रहा है। नागरिकों के भ्रमण के दौरान सांस्कृतिक कार्यक्रमों और लघु फिल्मों का प्रदर्शन किया जाएगा। चित्र प्रदर्शनी भी लगाई जाएगी।
- 2- भोपाल के भारत भवन में वीर भारत न्यास द्वारा आयोजित महाभारत समागम के दूसरे दिन श्रीलंका और पूर्वोत्तर राज्य मणिपुर के कलाकारों ने महाभारत के प्रसंग को नृत्य- नाट्य प्रस्तुति के माध्यम से प्रस्तुत किया।
- 3- प्रधानमंत्री नरेंद्र मोदी द्वारा लिखित पुस्तक एग्जाम वारियर्स का कल कटनी पीएम श्री केंद्रीय विद्यालय एन के जे में नुक्कड़ नाटक के माध्यम से मंचन किया गया।
- 4- आगरमालवा जिले में बाबा बैजनाथ महादेव की शाही सवारी 24 अगस्त, महानवमी दशहरा 19 अक्टूबर और भाईदूज पर्व 11 नवंबर को स्थानीय अवकाश के रूप घोषित किया गया है।
- 5- मंदसौर में उज्जैन संभाग आयुक्त आशीष सिंह ने कल नाहरगढ़ स्थित प्राथमिक कृषि साख सहकारी संस्था का निरीक्षण कर गौ संवर्धन योजना के हितग्राहियों को लाभान्वित किया।
- 6- बालाघाट में कल से प्रगति मैदान, मलाजखंड में दो दिवसीय बैगा महोत्सव का शुभारंभ किया गया।
- 7- झाबुआ के बी-पैक्स पेटलावद में ई-टोकन के माध्यम से खाद वितरण का शुभारंभ कल किया गया।
- 8- डिंडोरी में “सुगढ़ तूरी- आज स्वस्थ, कल सशक्त” वन-डे एनीमिया जांच अभियान कल जिले के समस्त शिक्षण संस्थानों में एक साथ आयोजित किया जाएगा।

-----